

சாராம்சம்: இனிய குழந்தைகளே, ஞானக்கடலான தந்தை ஞானமழை பொழிந்து மீண்டும் இந்த பூமியைப் பசுமையாக்க வந்துள்ளார். சுவர்க்கம் இப்பொழுது ஸ்தாபிக்கப்படுகிறது. நீங்கள் அங்கே செல்வதற்கு, தேவ சமுதாயத்திற்குச் சொந்தமானவர்கள் ஆகவேண்டும்.

கேள்வி: அதி மேன்மையான குலத்திற்குச் சொந்தமான குழந்தைகளாகிய உங்களது பிரதான கடமை என்ன?

பதில்: மேன்மையான ஆன்மீக சேவை செய்வதே உங்களது தொடர்ச்சியான கடமையாகும். இங்கு அமர்ந்திருக்கும்போதும், உலாவித் திரிகின்றபோதும் குறிப்பாக பாரதத்தையும், பொதுவாக முழு உலகையும் தூய்மையாக்குவதற்கு, ஸ்ரீமத்தைப் பின்பற்றி தந்தையின் உதவியாளர் ஆகுவதே அதிமேன்மையான பிராமணர்களது கடமையாகும்.

பாடல்: அன்பிற்கினியவருடன் இருப்பவர்கள் மீதே, ஞானமழை பொழிகின்றது.

ஓம் சாந்தி: ஆன்மீகத் தந்தையே ஞானக்கடலாவார். ஆகையால், ஆன்மீகத் தந்தை, அவருடன் இருக்கின்ற இனிமையிலும், இனிமையான ஆன்மீகக் குழந்தைகளுக்கு விளங்கப்படுத்துகின்றார். அவர் எந்தத் தந்தை? சிவபாபா. பிரம்மபாபா ஞானக்கடல் என அழைக்கப்படுவதில்லை. சிவபாபா ஒருவரே பரம தந்தை, பரமாத்மா என அழைக்கப்படுகின்றார். ஒருவர் பௌதீகத்தந்தை, மற்றையவர் இந்த உலகிற்கு அப்பாலுள்ள ஆன்மீகத் தந்தையாவார். ஒருவர் சரீரத்துக்கான தந்தை, மற்றவர் ஆத்மாக்களின் தந்தையாவார். இந்த விடயங்கள் மிகநன்றாக விளங்கிக்கொள்ளப்பட வேண்டும். அவரே ஞானத்தைப் பேசுகின்ற ஞானக்கடலாவார். அனைவருக்கும் ஒரு கடவுளே இருக்கின்றார், அதேபோன்று, அவராலேயே இந்த ஞானத்தைக் கொடுக்கமுடியும். எவ்வாறாயினும், வேதநூல்கள், கீதை போன்றவற்றில் மக்கள் வாசிக்கின்ற விடயங்களும், அவர்கள் செய்கின்ற பக்தியும் ஞானமல்ல. அந்த விடயங்கள் மூலம் ஞானம் பொழியப்படுவதில்லை. இதனாலேயே பாரதம் முற்றிலும் வரண்டுவிட்டது; அது ஏழ்மையாகிவிட்டது. மழை இல்லாதபோது, அனைத்து நிலங்களும் முற்றாக வரண்டுவிடும். அது பக்தி மார்க்கமாகும். அது ஞானமார்க்கம் என அழைக்கப்பட முடியாது. ஞானத்தின் மூலமே சுவர்க்கம் ஸ்தாபிக்கப்படுகின்றது. அங்கே பூமி எப்பொழுதும் பசுமையாகவே இருக்கும்; அது ஒருபோதும் வரண்டு போகமாட்டாது. இந்தக் கல்வியும் ஞானம் பற்றியதேயாகும். தந்தையாகிய கடவுள் உங்களுக்கு ஞானத்தைக் கொடுத்து, உங்களை தேவசமுதாயத்தினர் ஆக்குகின்றார். அவரே ஆத்மாக்கள் அனைவரதும் தந்தையென, தந்தை உங்களுக்குக் கூறியுள்ளார். எவ்வாறாயினும் என்னையோ அல்லது எனது கடமைகளையோ தெரிந்துகொள்ளாததால் மனிதர்கள் தூய்மையற்றவர்களாவும், சந்தோஷமற்ற அநாதைகளாகவும் ஆகிவிட்டார்கள். அவர்கள் தொடர்ந்தும் தங்களுக்குள்ளே சண்டையிடுகின்றார்கள். ஒரு குடும்பத்தில் தந்தை இல்லாதபோது குழந்தைகள் தங்களுக்குள்ளே சண்டையிடுகின்றார்கள். அப்பொழுது, உங்களுக்கு ஒரு தந்தை இல்லையா என அவர்களிடம் கேட்கப்படுகின்றது. இந்த நேரத்திலும் உலகிலுள்ள எவருமே தந்தையை அறியமாட்டார்கள். அவரை அறிந்துகொள்ளாததால் அதிகளவு சீரழிவு இருக்கின்றது! அவரை அறிந்து கொள்வதால் சற்கதி இருக்கும். ஒரேயொருவரே அனைவருக்கும் சற்கதி அருள்பவராவார். அவர் பாபா என அழைக்கப்படுகின்றார். அவரது பெயர் எப்போதும் சிவன் ஆகும். அவருடைய பெயர் ஒருபோதும் மாறமுடியாது. மக்கள் துறவறத்தை மேற்கொள்கின்றபோது தங்களுடைய பெயரை மாற்றுகின்றார்கள். ஒரு பெண் திருமணம் செய்கின்றபொழுது அவளுடைய பெயர் மாற்றப்படுகின்றது. இது, இங்கே பாரதத்திலுள்ள ஒரு வழக்கமாகும். வேறு எந்த இடங்களிலும் இவ்வாறில்லை. இந்த சிவபாபாவே அனைவரதும் தாயும், தந்தையுமாவார். நீங்களே தாயும், தந்தையும் என அவர்கள் பாடுகின்றார்கள். பாரதத்தில் மாத்திரமே அவர்கள் கூவியழைத்துக் கூறுகின்றார்கள்: உங்களுடைய கருணையினாலேயே அதிகளவு சந்தோஷம் இருக்கின்றது. பக்தி மார்க்கத்திலே கடவுள் கருணை கொண்டுள்ளார் என்றில்லை; இல்லை. பக்தி மார்க்கத்திலே அதிகளவு சந்தோஷம் இருப்பதில்லை. சுவர்க்கத்திலே அதிகளவு சந்தோஷம் இருக்குமென குழந்தைகளாகிய நீங்கள் அறிவீர்கள். அது புதிய உலகமாகும். பழைய உலகில் துன்பம் மாத்திரமே உள்ளது. மிக நன்றாக மரணித்து வாழ்பவர்களின் பெயர்கள் மாற்றப்பட முடியும். எவ்வாறாயினும் மாயை அவர்களை தோற்கடிக்கும் போது, அவர்கள் பிராமணர்களிலிருந்து சூத்திரர்கள் ஆகுகின்றார்கள். இதனாலேயே பாபா பெயர்களை மாற்றுவதில்லை. பிராமணர்களின் மாலை ஒன்று இல்லை. குழந்தைகளாகிய நீங்கள் அதிமேன்மையான குலத்திற்குச் சொந்தமானவர்கள். நீங்கள் மேன்மையான ஆன்மீக சேவை செய்கின்றீர்கள். நீங்கள் இங்கு அமர்ந்திருக்கும்போதும், சுற்றி நடந்துதிரிகின்றபோதும் குறிப்பாக பாரதத்திற்கும் பொதுவாக உலகிற்கும் சேவை செய்கின்றீர்கள். நீங்கள் உலகைத் தூய்மையாக்குகிறீர்கள். நீங்களே தந்தையின் உதவியாளர்கள். தந்தையின் ஸ்ரீமத்தைப் பின்பற்றுவதன் மூலம் நீங்கள் உதவி செய்கின்றீர்கள். இந்த பாரதம் மாத்திரமே தூய தேசமாக மாறும். நாங்கள் ஒவ்வொரு கல்பத்திலும் இந்த பாரதத்தை தூய்மையாக்கி தூய பாரதத்தை ஆள்வோம் என நீங்கள் கூறுகின்றீர்கள். நாங்கள் பிராமணர்களிலிருந்து எதிர்கால தேவர்களாக ஆகுகின்றோம். பல்ரூப உருவமும் உள்ளது. பிரஜாபிதா பிரம்மாவின் குழந்தைகள் பிராமணர்களாவர். பிரஜாபிதா பிரம்மா அவர்களின் முன்னால் இருக்கும்போதே பிராமணர்களும் இருக்க முடியும். நீங்கள் இப்பொழுது நேரடியாக அவர் முன்னே இருக்கின்றீர்கள். நீங்கள் ஒவ்வொருவரும் உங்களை பிரஜாபிதா பிரம்மாவின் குழந்தையாகக் கருதுகின்றீர்கள். இது ஒரு யுக்தியாகும். அவருடைய குழந்தைகளாக உங்களைக் கருதுவதன் மூலம் நீங்கள் சகோதர, சகோதரிகள் ஆகின்றீர்கள். சகோதர, சகோதரிகள் ஒருபோதும் குற்றப் பார்வையைக் கொண்டிருக்கக் கூடாது. தந்தை இப்பொழுது ஒரு கட்டளை பிறப்பிக்கின்றார் நீங்கள் 63 பிறவிகளாக தூய்மையற்று இருந்தீர்கள். இப்பொழுது புதிய உலகமாகிய சுவர்க்கத்திற்குச் செல்லவேண்டுமானால் தூய்மையாகுங்கள்! தூய்மையற்ற ஆத்மாக்கள் அங்கே செல்ல முடியாது. இதனாலேயே எல்லையற்ற

தந்தையாகிய என்னை வருமாறு கூவியழைத்தீர்கள் ஆத்மாக்கள் அவர்களது சரீரத்தின் மூலமாகவே பேசுகின்றார்கள். சிவபாபா கூறுகின்றார்: நானும் இந்த சரீரத்தின் மூலமாகவே பேசுகின்றேன். வேறு எவ்வாறு நான் வரமுடியும்? என்னுடைய பிறப்பு தெய்வீகமானது. சத்தியயுகத்தில் திவ்விய குணங்களுடன் தேவர்கள் இருப்பார்கள். இந்த நேரத்தில் அசுரகுணங்களுடன் மனிதர்கள் இருக்கின்றார்கள். இங்கே மனிதர்கள் யாராக இருந்தாலும் அவர்கள் தேவர்கள் என அழைக்கப்பட மாட்டார்கள். அவர்கள் தங்களுக்கே பெரிய பட்டங்களைக் கொடுத்துள்ளார்கள். சாதுக்கள் தங்களை ஸ்ரீ, ஸ்ரீ என்றும், மனிதர்களை ஸ்ரீ என்றும் அழைக்கின்றார்கள். அவர்கள் தூய்மையாக இருப்பதால், தங்களை ஸ்ரீ, ஸ்ரீ என அழைக்கின்றார்கள், உண்மையில் அவர்களும் மனிதர்களே. அவர்கள் விகாரத்தில் ஈடுபடாவிட்டாலும் விகாரமான உலகிலேயே வாழ்கின்றார்கள். எதிர்காலத்தில் நீங்கள் விகாரமற்ற தேவ உலகில் அரசாள்வீர்கள். அங்கே, அவர்களும் மனிதர்களே, ஆனால் அவர்கள் தெய்வீக குணங்கள் நிறைந்தவர்கள். இந்நேரத்தில், மனிதர்கள் தூய்மையற்றும், அசுர குணங்கள் உள்ளவர்களாகவும் இருக்கிறார்கள். குருநானக் எவ்வாறு கடவுள் அழகான ஆடைகளை கழுவுகின்றார் எனப் பேசினார். குருநானக்கும் தந்தையையே புகழ்ந்தார். தந்தை இப்பொழுது ஸ்தாபனையையும், விநாசத்தையும் நடத்த வந்துள்ளார். ஏனைய மதஸ்தாபகர்கள் வந்து மதத்தை ஸ்தாபித்தார்கள். அவர்கள் மற்றைய மதங்களை அழிக்கவில்லை. மற்றைய மதங்கள் தொடர்ந்தும் விரிவடைந்தன. தந்தை இப்பொழுது அந்த வளர்ச்சியை நிறுத்திவிட்டார். அவர் ஒரு தர்மத்தை ஸ்தாபித்து, மற்றைய எண்ணற்ற சமயங்களின் அழிவைத் தூண்டுகின்றார். நாடகத்திற்கேற்ப, இது நடைபெறவேண்டும். தந்தை கூறுகின்றார்: நான் ஆதிசனாதன தேவி தேவதா தர்மத்தின் ஸ்தாபனையைத் தூண்டுகின்றேன். நான் அதற்கான கற்பித்தல்களைக் கொடுக்கின்றேன். சத்தியயுகத்தில், அந்த எண்ணிக்கையற்ற மதங்கள் இருக்கமாட்டாது. அந்த ஆத்மாக்கள் அனைவரும் வீடு திரும்பவேண்டும் என்பது நாடகத்தில் நிச்சயிக்கப்பட்டுள்ளது. யாருமே விநாசத்தைத் தடுக்கமுடியாது, விநாசம் இடம்பெற்றாலே, உலகில் அமைதி நிலவமுடியும். சுவர்க்கத்திற்கான வாயில் இந்த யுத்தத்தின் மூலம் திறக்கப்படும். இந்த மகா யுத்தம் (மகாபாரத யுத்தம்) முன்னைய கல்பத்திலும் இடம்பெற்றது என நீங்கள் எழுதலாம். நீங்கள் ஒரு கண்காட்சியைத் திறக்கின்றபோது, இதை நீங்கள் எழுதவேண்டும்: தந்தை பரந்தாமத்திலிருந்து சுவர்க்கத்தை திறந்து வைப்பதற்காக வந்துள்ளார். தந்தை கூறுகின்றார்: தந்தையாகிய சுவர்க்கக் கடவுளாகிய நான், சுவர்க்கத்தை திறந்துவைக்க வந்துள்ளேன். எவ்வாறாயினும், நான் அவர்களைச் சுவர்க்கவாசிகளாக்குவதற்காக குழந்தைகளின் உதவியை எடுத்துக் கொள்கின்றேன். இந்த அனைத்து ஆத்மாக்களையும் வேறு யார் தூய்மைக்குவார்? பல ஆத்மாக்கள் இருக்கின்றார்கள். இதை ஒவ்வொரு வீட்டிற்கும் விளங்கப்படுத்துங்கள்: பாரத மக்களாகிய நீங்கள் சதோபிரதானாக இருந்தீர்கள். பின்னர் 84 பிறவிகள் எடுத்து, நீங்கள் தமோபிரதானாகிவிட்டீர்கள். இப்பொழுது மீண்டும் ஒருமுறை சதோபிரதான் ஆகுங்கள்! மன்மனாபவ! நீங்கள் வேதநூல்களை நம்புவதில்லை எனக் கூறாதீர்கள். நாங்கள் வேதநூல்களையும் பக்தி மார்க்கத்தையும் நம்பினோம், ஆனால் இப்பொழுது இரவாகிய பக்திமார்க்கம் முடிவடைகின்றது என அவர்களிடம் கூறுங்கள். ஞானத்துடன் பகல் ஆரம்பமாகின்றது. தந்தை சற்கதி அருள்வதற்காக வந்துள்ளார். நீங்கள் மற்றவர்களுக்கு விளங்கப்படுத்துவதற்கு அதிகளவு யுக்தி தேவை. சிலரால் இதை மிக நன்றாகக் கிரகித்துக்கொள்ள முடியும், மற்றவர்களால், சிறிது குறைவாகவே கிரகிக்க முடியும். மிக நல்ல குழந்தைகளால் கண்காட்சிகளில் நன்றாக விளங்கப்படுத்த முடியும். தந்தை எவ்வாறு ஆசிரியராகியுள்ளாரோ, அவ்வாறே அவருடைய குழந்தைகளும் ஆசிரியர்களாக வேண்டும். சற்குரு உங்களை அக்கரைக்கு அழைத்துச் செல்வார் எனக் கூறப்பட்டுள்ளது. தந்தை சத்தியதாமத்தை ஸ்தாபிக்கின்ற உண்மையான பாபா என அழைக்கப்படுகின்றார். இராவணனே பொய்மை தாமத்தை ஸ்தாபிக்கின்றான். இப்பொழுது நாங்கள் சற்கதி அருள்கின்ற ஒருவரைக் கண்டுகொண்டோம், எனவே நாங்கள் ஏன் பக்தி செய்ய வேண்டும். பல குருமார்கள் பக்தியைக் கற்பிக்கின்றார்கள். ஒரு சற்குரு மாத்திரமே இருக்கின்றார். சற்குரு அமரத்துவமானவர் எனக் கூறப்பட்டுள்ளது, இருந்தும் பலர் தொடர்ந்தும் குருமார் ஆகுகின்றார்கள். பலவிதமான குருமார்களும், சந்நியாசி போன்றோரும் இருக்கின்றார்கள். சீக்கியர்கள், சற்குரு பற்றியும், அமரத்துவமான ஒருவர் பற்றியும் பேசுகின்றார்கள். அதன் அர்த்தம் ஒருபோதும் மரணத்தை அனுபவம் செய்யாதவர் என்பதேயாகும். மனிதர்கள் மரணத்தை அனுபவம் செய்கின்றனர். தந்தை கூறுகின்றார்: மன்மனாபவ! அந்த மக்கள் (சீக்கியர்கள்) கூறுகின்றார்கள் பிரபுவின் பெயரை உச்சரியுங்கள் நீங்கள் சந்தோஷத்தைப் பெறுவீர்கள். இரண்டு பிரதான கூற்றுக்கள் உள்ளன. தந்தை கூறுகின்றார்: பிரபுவாகிய என்னை நினைவு செய்யுங்கள்! பிரபுவின் பெயரை உச்சரியுங்கள். ஒரு பிரபுவே இருக்கின்றார். குருநானக்கும், ஒருவரின் பெயரை உச்சரியுங்கள் எனக் கூறும்போது அவரையே குறிப்பிடுகின்றார். உண்மையில், நீங்கள் எதையும் உச்சரிக்கத் தேவையில்லை. சரியாக அவரை நினைவு செய்யுங்கள்! இதுவே உச்சரிக்க முடியாத மந்திரமாகும். உங்கள் வாயினால் எதனையும் கூறாதீர்கள். “சிவா, சிவா” எனவும் நீங்கள் கூறத் தேவையில்லை. நீங்கள் அமைதி தாமத்துக்குச் செல்லவேண்டும். இப்பொழுது தந்தையை நினைவு செய்யுங்கள். உச்சரிக்க முடியாத ஒரேயொரு மந்திரமேயுள்ளது, இதைத் தந்தையே உங்களுக்குக் கற்பிக்கின்றார். மக்கள் பல மணிகளை அடித்து அதிகளவு சத்தம் செய்து புகழ்ந்து பாடல்களைப் பாடுகின்றார்கள். அவர்கள் பல பாடல்களைப் பாடுகின்றார்கள் ஆனால் அதில் ஒரு பாடலின் அர்த்தத்தைக் கூட அவர்கள் புரிந்து கொள்வதில்லை. தந்தை மாத்திரமே சந்தோஷத்தைக் கொடுக்கின்றார். அவர் வியாசர் எனவும் அழைக்கப்படுகின்றார். அவர் தன்னிடம் உள்ள ஞானத்தை உங்களுக்குக் கொடுக்கின்றார். அவரே சந்தோஷத்தையும் கொடுப்பவர். உங்களுடைய ஸ்திதியானது இப்பொழுது உயரவேண்டும் என்பதைக் குழந்தைகளாகிய நீங்கள் புரிந்துகொள்கின்றீர்கள். ஏணிப்படத்தில் வேறுபட்ட கலைகள் சித்திரிக்கப்பட்டுள்ளன. தற்பொழுது

எந்தக் கலைகளும் மீதமில்லை. “நான் தெய்வீக குணங்கள் அற்றவர், என்னிடம் தெய்வீக குணங்கள் எதுவுமில்லை.” என்று கூறப்பட்டுள்ளது. நீர்குண் பாலக் (தெய்வீக குணங்கள் அற்றவர்கள்): என்று அழைக்கப்படுகின்ற ஒரு சற்சங்கம் உள்ளது. தந்தை கூறுகின்றார்: குழந்தைகள் மகாத்மாக்கள் போன்றவர்கள். அவர்களிடம் எந்தக் குறைபாடும் இல்லை. மக்கள் பின்னர் அந்த சற்சங்கத்திற்கு அந்தப்பெயரை (நீர்குண் பாலக்) கொடுத்தனர். குழந்தைகளிடம் தெய்வீக குணங்கள் இல்லையாயின், அவர்களின் தந்தையிடமும் அவை இருக்கமாட்டாது. அனைவரும் குறைபாடுகளைக் கொண்டுள்ளனர். தேவர்கள் மாத்திரமே தெய்வீக குணங்களுடையவர்கள். தந்தையை அறிந்து கொள்ளாததே முதந்தரமான குறைபாடாகும். நச்சுக்கடலில் தடுமாறி விழுவது இரண்டாவது குறைபாடாகும். தந்தை கூறுகின்றார்: நீங்கள் அரைக்கல்பமாக தடுமாறித் திரிந்தீர்கள். இப்பொழுது ஞானக்கடலாகிய நான் உங்களைப் பாற்கடலுக்கு அழைத்துச் செல்கின்றேன். நான் உங்களுக்குக் கற்பித்தல்களைக் கொடுக்கின்றேன், அதன் மூலம் நீங்கள் பாற்கடலுக்கு அழைத்துச் செல்லப்பட முடியும். நான் இந்த ஆத்மா இருக்கும் இடத்திற்கு அருகில் வந்து அமர்கின்றேன். நான் சுதந்திரமானவர், எனவே நான் எந்த நேரத்திலும் வந்து போகமுடியும். நீங்கள் பிரிந்து சென்ற ஆத்மாவிற்கு உணவு படைக்கும்போது, பிரிந்து சென்ற ஓர் உயிருக்கே உணவு படைக்கின்றீர்கள். சரீரம் எற்கனவே அழிக்கப்பட்டிருக்கும்; அதைப் பார்க்கவும் முடியாது. அந்த உணவை, குறித்த அந்த ஆத்மாவிற்காக விசேடமாக படைக்கப்பட்ட உணவாகவே நீங்கள் கருதுகின்றீர்கள். அந்த ஆத்மா பின்னர் வரவழைக்கப்படுகின்றார். இதுவும் நாடகத்தில் ஒரு பாகமாகும். சிலநேரத்தில் அந்த ஆத்மா வருகின்றார். சிலநேரத்தில் அவர் வருவதில்லை. சிலர் வந்து அவர்கள் எவ்வாறுள்ளனர் எனக் கூறுகின்றார்கள். சிலர் வருவதில்லை. இங்கும்கூட ஒரு ஆத்மா அழைக்கப்படும்போது அவர் வந்து பேசுகின்றார், ஆனால் அவர் இன்ன, இன்ன இடத்தில் பிறவி எடுத்திருப்பதாகக் கூறுவதில்லை. நான் சந்தோஷமாக இருக்கிறேன், நான் ஒரு நல்ல வீட்டில் பிறவி எடுத்துள்ளேன் என்று அவர் கூறுவார். நன்றாக ஞானம் எடுத்த குழந்தைகள் நல்ல குடும்பத்திற்குச் செல்வார்கள். குறைவாக ஞானம் எடுத்தவர்கள் குறைந்த அந்தஸ்தைப் பெறுவார்கள். எவ்வாறாயினும் அவர்களும் சந்தோஷமாக இருப்பார்கள். ஓர் அரசனாக வருவதா அல்லது ஒரு வேலைக்காரனாக வருவதா சிறந்தது? ஒரு அரசனாக வருவதற்கு, இந்தக் கல்வியில் ஈடுபடுங்கள். இந்த உலகம் மிகவும் அழுக்கானது. உலகின் சகவாசம் தீயசகவாசம் என அழைக்கப்படுகின்றது. ஒருவரின் சகவாசம் மாத்திரமே உங்களை அக்கரைக்கு எடுத்துச்செல்லும்; ஏனையவை உங்களை மூழ்கடித்து விடும். தந்தை ஒவ்வொருவரின் ஜாதகத்தையும் அறிவார். இது பாவ உலகம், இதனாலேயே மக்கள் கூவி அழைக்கின்றார்கள்: இந்த உலகில் இருந்து அப்பால் எங்காவது எங்களை அழைத்துச் செல்லுங்கள். தந்தை கூறுகின்றார்: இனிமையிலும், இனிமையான குழந்தைகளே, எனக்குச் சொந்தமாகுங்கள், பின்னர் எனது வழிகாட்டல்களைப் பின்பறுங்கள். இது மிக அழுக்கான உலகமாகும். இங்கே நேர்மையற்ற தன்மை உள்ளது. நூறாயிரக்கணக்கான ரூபாய்களின் ஏமாற்றுதல் இருக்கின்றது. தந்தை இப்பொழுது குழந்தைகளாகிய உங்களை சுவர்க்கத்தின் அதிபதிகள் ஆக்குவதற்கு வந்துள்ளார். ஆகையினால், உங்களுக்கு அளவற்ற சந்தோஷம் இருக்கவேண்டும். உண்மையில், இதுவே உண்மையான கீதையாகும். இந்த ஞானம் பின்னர் மறைந்துவிடும். இப்பொழுது உங்களிடம் இந்த ஞானமுள்ளது, ஆனால் நீங்கள் அடுத்தபிறவி எடுக்கும்போது அது மறைந்துவிடும். அந்த நேரத்தில் வெகுமதி இருக்கும். உங்களை அதிமேன்மையான மனிதர்களாக்குவதற்காக தந்தை உங்களுக்குக் கற்பிக்கின்றார். நீங்கள் இப்பொழுது தந்தையை அறிவீர்கள். அம்நாத்துக்கு (அமரத்துவமான பிரபு) யாத்திரை செல்பவர்களிடம் சூட்சும உலகில் காட்டப்பட்டுள்ளவர், இந்த சரீர உலகில் எவ்வாறு இருக்க முடியும்? எனக் கேளுங்கள். மலைகள் போன்றவை இங்கேயே உள்ளன. தூய்மையற்ற எவரும் எவ்வாறு அங்கே (சூட்சும உலகில்) இருந்து பார்வதிக்கு ஞானத்தைக் கொடுக்க முடியும்? அவர்கள் பணிக்கட்டி லிங்கத்தை தங்களது கைகளினாலேயே உருவாக்கின்றார்கள். அவர்கள் அதை எங்கேயும் உருவாக்க முடியும். மனிதர்கள் பெருமளவில் அலைந்துதிரிகின்றார்கள். சங்கரர் மூலமாக தன்னைத் தூய்மையாக்குவதற்கு பார்வதி எங்கிருந்து வந்தார் என அவர்கள் புரிந்துகொள்வதில்லை. சங்கரர் கடவுளல்ல; அவர் ஒரு தேவராவார். மனிதர்களுக்கு அதிகளவு விளங்கப்படுத்திய போதிலும் அவர்கள் புரிந்துகொள்வதில்லை. அவர்கள் தெய்வீக புத்தியுடையவர்கள் ஆகமுடியாது. அதிகளவு மக்கள் கண்காட்சிகளுக்கு வருகின்றார்கள். இந்த ஞானம் மிகவும் நல்லது; அனைவரும் இதைப் பெறவேண்டும் என அவர்கள் கூறுகின்றார்கள். ஓ! நீங்கள் முதலில் இதை எடுத்துக் கொள்ளுங்கள் என அவர்களிடம் கூறுங்கள்! அப்போது அவர்கள் தங்களுக்கு நேரமில்லை எனக் கூறுவார்கள். யுத்தம் இடம்பெற முன்னர் தந்தை சுவர்க்கத்தை திறந்து வைக்கின்றார் எனவும் கண்காட்சிகளில் எழுதி வையுங்கள். விநாசத்தின் பின்னர் சுவர்க்கத்திற்கான வாயில் திறக்கப்படும். பாபா கூறுகின்றார்: ஒவ்வொரு படத்திலும் பரலோக பரமதந்தை, பரமாத்மா, திரிமூர்த்தி சிவன், பேசுகின்றார் என எழுதுங்கள். நீங்கள் “திரிமூர்த்தி” என எழுதாவிட்டால் சிவன் அசரீரியானவர் என அவர்கள் கூறுவார்கள். அவர் எவ்வாறு ஞானத்தைக் கொடுக்க முடியும்? இவர் முதலில் அழகானவராக இருந்தார்; அவர் கிருஷ்ணர் என விளங்கப்படுத்தப்பட்டுள்ளது. அவர் இப்பொழுது அவலட்சணமான மனிதராகிவிட்டார். நீங்கள் இப்பொழுது மனிதர்களிலிருந்து தேவர்கள் ஆக்கப்படுகின்றீர்கள் பின்னர் சரித்திரம் மறுபடியும் இடம்பெற வேண்டும். கடவுளுக்கு மனிதர்களை தேவர்களாக்குவதற்கு நீண்ட காலம் எடுக்காது என்று கூறப்பட்டுள்ளது. பின்னர் அவர்கள் ஏணியில் கீழிறங்கி மனிதர்கள் ஆகுகின்றார்கள். பின்னர் தந்தை வந்து அவர்களை தேவர்கள் ஆக்குகின்றார். தந்தை கூறுகின்றார்: நான் வந்தாக வேண்டும். நான் ஒவ்வொரு கல்பத்தின் சங்கமத்திலும் வருகின்றேன். நான் ஒவ்வொரு யுகத்திலும் வருகின்றேன் என்று கூறுவது தவறாகும். நான்

சங்கமயுகத்தில் வந்து உங்களைப் புண்ணிய ஆத்மாக்கள் ஆக்குகின்றேன். பின்னர் இராவணன் உங்களைப் பாவ ஆத்மாக்களாக ஆக்குகின்றான். தந்தை மாத்திரமே பழைய உலகை மாற்றிப் புதியதாக்குகின்றார். இந்த விடயங்கள் புரிந்துகொள்ளப்பட வேண்டும். அச்சா.

இனிமையிலும், இனிமையான அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு, உங்கள் தந்தை, தாயாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத்தந்தை, ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தையைப் போன்று ஓர் ஆசிரியர் ஆகுங்கள். இந்தப் பொய்மையான தேசத்திலிருந்து அனைவரையும் மிகுந்த யுக்தியுடன் அகற்றி அவர்களைச் சத்தியபூமிக்குச் செல்வதற்குத் தகுதியானவர்கள் ஆக்குங்கள்.
2. உலகின் சகவாசம் தீய சகவாசமாகும். ஆகையினால் தீய சகவாசத்திலிருந்து விலகி, சத்தியமான ஒருவரின் சகவாசத்தில் நிலைத்திருங்கள். உயர்ந்த அந்தஸ்தைக் கோரிக் கொள்வதற்கு, உங்களை இந்தக் கல்வியில் ஈடுபடுத்திக் கொள்ளுங்கள். ஒரு தந்தையின் வழிகாட்டல்களைப் பின்பற்றுங்கள்.

ஆசீர்வாதம்: உங்களுடைய ஒவ்வொரு செயலின் மூலமும், சிறப்பியல்பின் மூலமும் அனைவரையும் அருள்பவரின் பக்கம் வழிநடத்துகின்ற உண்மையான சேவையாளர் ஆகுவீர்களாக. உண்மையான சேவையாளர்கள் எவரும், மற்றவர்களுக்கு ஒத்துழைப்புக் கொடுத்தபின்னர், எவரையும் தங்களில் தங்கியிருக்க வைக்கமாட்டார்கள். அவர்கள் அனைவரையும் தந்தையுடனேயே தொடர்புபடுத்துவார்கள். அவர்களுடைய ஒவ்வொரு வார்த்தையும் மற்றவர்களுக்குத் தந்தையை நினைவுபடுத்தும். அவர்களுடைய ஒவ்வொரு செயலின் மூலமும் தந்தை வெளிப்படுத்தப்படுவார். தங்களுடைய சொந்தச் சிறப்பியல்பினாலேயே, ஒருவர் தன்னுடன் ஒத்துழைத்தாரென அவர்கள் ஒருபோதும் சிந்திக்க மாட்டார்கள். மற்றவர்கள் தந்தையைப் பார்க்காது உங்களைப் பார்த்தால், அப்பொழுது நீங்கள் சேவை செய்யவில்லை, அவர்களைத் தந்தையை மறக்கச் செய்கின்றீர்கள். உண்மையான சேவையாளர்கள், தங்களுடன் அல்லாது, சத்தியமானவருடனேயே அனைவரது உறவுமுறைகளையும் தொடர்புபடுத்துவர்.

சுலோகம்: எந்தவிதமான வேண்டுகோள்களையும் உருவாக்குவதற்குப் பதிலாக, சதா திருப்தியாக இருங்கள்.

ஓம் சாந்தி